

بسم اللہ الرحمن الرحيم

فکر و نظر

الیکٹرونک میڈیا پر تصویری کا شرعی حکم؛ تقابلی جائزہ

موجودہ دور ترقی، انقلابات، میڈیا اور اطلاعات کا دور ہے۔ اگرچہ ایک صدی قبل انسان نے بھلی، فون، اینڈھن، نقل و حمل اور مواصلات کے دوسرے ذرائع دریافت کر لئے تھے، تاہم دریافت و ایجاد کے اس سفر میں جو کامیابی اور تیزی گذشتہ چند برسوں میں دیکھنے میں آئی ہے، اس کی تیز رفتاری نے واقعی عقل کو جیران و پریشان کر دیا ہے۔ آج سے کم ویش ۱۵، ۲۰ برس قبل کمپیوٹر اور انٹرنیٹ کی ایجاد نے تو گویا ہر چیز بدل کے رکھ دی ہے۔ اور ہر آنے والا دن اس میں کئی گناہ اضافہ کر رہا ہے۔

میڈیا کی اس تیز رفتاری اور ترقی سے بہت سے نئے مسائل نے جنم لیا ہے جن میں ایک اہم مسئلہ ہر دم بڑھتے ہی وی چینلوں کا بھی ہے۔ پاکستان میں کیبل ٹی وی کے بعد اور مشرف حکومت کی نرم میڈیا پالیسیوں کے سبب پاکستانی قوم اس وقت ٹی وی چینلوں کے ایک طوفان بلا خیز سے دوچار ہے۔ پاکستان کے تین درجن کے لگ بھگ ملکی ٹی وی چینلوں میں ایک تھائی تعداد درجہ اول کے چینلوں کی ہے مثلاً 'نیو' کے تین چینل، 'اے آر وائی' کے دو چینل، نوائے وقت کا 'وقت' چینل، 'آن' ٹی وی، 'برنس پلس'، ایکسپریس نیوز اور 'ڈان نیوز' وغیرہ۔ باقی درجہ دوم اور سوم کے چینلوں بھی اتنی ہی تعداد میں موجود ہیں جن میں مذہبی چینلوں بھی شامل ہیں۔ یہ سب چینل محض گذشتہ ۳ سے ۵ برس کے دوران وجود میں آئے ہیں۔ ان چینلوں کو باہم مقابله اور عوام میں مقبولیت کے لئے جہاں رقص و موسيقی کے بے ہنگم پروگرام پیش کرنے ہوتے ہیں جس سے روز بروز موج مستی اور سیش پرستی کو فروغ حاصل ہو رہا ہے، وہاں عوام کے رہے ہے دینی جذبہ کی تسلیکیں کے لئے انہیں برائے نام ایسے علماء دین کی ضرورت بھی ہوتی ہے، جو عالم دین کھلانے کی بجائے 'اخلاقی ماہرین Ethical Experts' اور 'سکالرز' کھلوانا زیادہ پسند کرتے ہیں۔ پرہہ سکرین کی مخصوص ضروریات اور ماحول کے تقاضوں کو یوں بھی حقیقی عالم

دین تو پورا نہیں کر سکتا نیچتا ضرورت ایجاد کی مال ہے کے مصدق ایسے دینی ماہرین کی ایک فوج ظفر موج وجود میں آچکی ہے جو کسی دینی درسگاہ سے باقاعدہ تعلیم یافتہ ہونے کی بجائے عوام کے دینی جذبات کا خوبصورت الفاظ میں استعمال کرنے کی صلاحیت سے مالا مال ہوتے ہیں تاکہ عوام کی دین سے وابستگی کے نظری جذبہ کی بھی تسلیم ہو سکے اور ہر دن بدلتی دنیا کے تقاضے بھی پورے ہوتے رہیں۔ ان نام نہاد دینی پروگراموں کے معیار کا اس بات سے اندازہ لگایا جاسکتا ہے کہ عین پروگرام سے قبل مردوؤزان کے اختلاط کے مناظر بھی ٹوی پر چلتے رہتے ہیں، دوران پروگرام فخش ٹوی اشتہارات بھی اور پس منظر میں دھیمے سروں کی موسیقی بھی، ان چیزوں کے جلو میں عوام کو دینی رہنمائی بھی حاصل ہوتی رہتی ہے۔

ٹوی چینیوں کی مقبولیت اور عوام میں ان کی اثر پذیری کا اندازہ اس امر سے لگایا جاسکتا ہے کہ پاکستان کے کئی ایک مذہبی سکالروں کی مقبولیت اسی پردازی میں کی مرہون منت ہے اور حفظ اسی سبب وہ اسلامیان پاکستان کے مذہبی قائد و رہنماء کے منصب و اعزاز پر برآ جمان ہیں جبکہ ان کے پندار علم اور دینداری کا یہ عالم ہے کہ طبقہ علماء میں نہ تو ان کی ذات کو کوئی اچھا تعارف حاصل ہے اور نہ ہی ان کے پایہ علم کو مستند خیال کیا جاتا ہے۔ لیکن اس سب کے باوجود اس امر میں کوئی شبہ نہیں کہ جدید میڈیا کی کرشمہ سازیوں کے سبب عوام پاکستان کی دینی بساط اب مسجد و مدرسہ سے نکل کر اسی ٹوی سکرین کی مرہون منت ہو چکی ہے جس پر حیا باختہ ادا کار اسیں بھی مختصر لباس میں جلوہ افروز ہوتی ہیں۔

ہر لمحے تیزی سے تبدیل ہوتے ہوئے اس ماحول اور زوال پذیر معاشرتی صورتحال کو ہر در دیند مسلمان بری طرح محسوس کرتا ہے۔ اور اسی تناظر میں ہر صاحب فکر یہ موقع کرتا دکھائی دیتا ہے کہ ممبر و محرب کے حقیقی وارث علماء کرام بھی اب روایتی اسلوب دعوت و تربیت سے آگے بڑھتے ہوئے ان ٹوی چینیوں کے ذریعے ان کے مذہبی روحانات کی تشقی کریں۔ یہاں یہ بنیادی نکتہ ان کی نظر سے او جھل ہو جاتا ہے کہ جب دین کی مقدس تعلیم کو بھی مقصد و ہدف سے قطع نظر ٹوی چینی کے مالک کے جذبہ حصول منفعت کے پیش نظر ابلاغ کی لہروں کے سپرد کیا جائے گا تو منبرِ نبویؐ کا یہ مقدس مشن کیسے لوگوں کے سپرد ہو گا اور عوام کی دینی تعلیم

و تدریس کی کون سی نوعیت ارباب ابلاغ کے ہاں مطلوب و معتبر قرار پائے گی.....؟
 یہ ہے اُنی وی پر تنقیح دین کے موجودہ داعیہ کا پس منظر جس کی راہ میں اکثر ویژت اسلام کی رو سے مسئلہ تصویر حائل ہوتا رہا ہے۔ محتاط اور جید علماء کرام اس بنا پر ہمیشہ اُنی وی پر آنے سے گریز کرتے رہے ہیں۔ یوں بھی اُنی وی کی سکرین جس طرزِ استدلال اور عاقلانہ معروضت کی مقاضی ہے، ایمان و ایقان کے اسلوب میں ڈھلنے اعتقادات و نظریات اس سے یکسر مختلف روحانی ماحول میں ہی پرداں چڑھ سکتے ہیں۔ بہر طور اس ضرورت کے سبب اور درپیش حالات میں رونما ہونے والی تیز رفتار تبدیلی کو سامنے رکھتے ہوئے مسئلہ تصویر پر علماء کرام میں کئی بار یہ موضوع اٹھایا گیا جس کے تیجے میں کئی ایک مذکورے اور مباحثہ منعقد ہوتے رہے۔

مسئلہ تصویر پر جملہ مکاتب فکر کا نمائندہ مذاکرہ

ماضی میں جب بھی کسی مذہبی جماعت نے عامۃ اسلامیین میں دینی دعوت کو توسعہ دینے کا سوچا تو سب سے پہلے اسی مسئلہ تصویر پر ایک معرکہ انہیں طے کرنا پڑا، چنانچہ ۸۰ء کے عشرے میں جماعتِ اسلامی میں یہ مسئلہ پیدا ہوا اور انہوں نے ایک موقف پر اطمینان حاصل کیا۔ حالیہ میڈیا پالیسی کے بعد اُنی وی چینیوں کی بھرمار کے انہی دنوں میں جب دین کے نام لیوا بعض حلقوں نے اُنی وی کو اپنی جہد و کادش کا مرکز بناتا چاہا تو تصویر کے مسئلہ پر انہوں نے بھی ایک 'باضابطہ' موقف اختیار کیا، اب جب مدارس و مساجد سے وابستہ علماء کرام کے معاشرتی کردار کو مزید موثر کرنے پر غور و خوض ہوا تو یہی مسئلہ سب سے پہلے اسکی توجہ کا طالب ٹھہرا۔ اس اعتبار سے مسئلہ تصویر جدید میڈیا کے اس دور میں انتہائی بنیادی اہمیت کا حامل ہے۔

گذشتہ برس جملہ مکاتب فکر کی سرکردہ علمی شخصیات پر مشتمل 'ملی مجلس شرعی' کے نام سے ایک مستقل پلیٹ فارم تشکیل دیا گیا تھا جس کا ہدف یہ تھا کہ 'فرمودی اختلافات سے بالاتر بہت ہوئے عوام الناس کو اسلام کی روشنی میں درپیش جدید مسائل کا حل،' پیش کیا جائے۔ اس مجلس شرعی کے تاسیسی اجلاس (منعقدہ جامعہ نیمیہ، لاہور) میں بھی سب سے پہلے یہی 'مسئلہ تصویر' ہی موضوع بحث بنا۔ 'ملی مجلس شرعی' کا دوسرا اجلاس جامعہ اشرفیہ، لاہور میں ۲۳ نومبر ۲۰۰۷ء کو منعقد ہوا تو اس میں اس مسئلہ کے بنیادی خطوط پر سرسری تجادلہ خیال کیا گیا اور وہیں وسیع

پیانے پر علم کا ایک نمائندہ اجلاس بلانے کا بھی فیصلہ ہوا۔

چنانچہ امسال ۱۴ اپریل کو 'ملی مجلس شرعی' کے پیٹھ فارم سے جملہ مکاتب فکر کا ایک وسیع سینیما مفتی محمد خاں قادری صاحب کی درسگاہ جامعہ اسلامیہ، ٹوکر نیاز بیگ، لاہور میں منعقد ہوا۔ اس سینیما میں تین مجالس بالترتیب ڈاکٹر محمد سرفراز نصیبی (مہتمم جامعہ نصیبیہ لاہور)، مولانا حافظ عبد الرحمن مدñی (مہتمم جامعہ لاہور اسلامیہ [رحمانیہ]) اور مولانا حافظ فضل الرحیم (مہتمم جامعہ اشرفیہ، لاہور) کے زیر صدارت منعقد ہوئیں جس میں

بریلوی مکتب فکر سے

- ۱۔ مفتی محمد خاں قادری، مہتمم جامعہ اسلامیہ، ٹوکر نیاز بیگ، لاہور
- ۲۔ ڈاکٹر مفتی غلام سرور قادری، مہتمم جامعہ رضویہ، ماؤنٹ ٹاؤن، لاہور
- ۳۔ مفتی شیر محمد خاں، شیخ الحدیث دارالعلوم محمد یغوث شاہ، بھیرہ
- ۴۔ مفتی غلام حسین، شیخ الحدیث جامعہ اسلامیہ خیر المعاوی، ملتان

دیوبندی مکتب فکر سے

- ۱۔ مولانا رشید میاں تھانوی، مہتمم جامعہ مدñیہ، لاہور
- ۲۔ قاری احمد میاں تھانوی، نائب مہتمم دارالعلوم اسلامیہ، لاہور
- ۳۔ مولانا محمد یوسف خاں، استاذ حدیث جامعہ اشرفیہ لاہور
- ۴۔ مولانا عقیق الرحمن، مہتمم جامعہ عبد اللہ بن عمر، لاہور
- ۵۔ مفتی محمد طاہر مسعود، مہتمم جامعہ مقتحم العلوم، سرگودھا

اور اہل حدیث مکتب فکر سے

- ۱۔ مولانا حافظ عبد العزیز علوی، شیخ الحدیث جامعہ سلفیہ، فیصل آباد
- ۲۔ حافظ صلاح الدین یوسف، مدیر ترجمہ و تحقیق، دارالاسلام

۔ ۳۔ مدرس مسلمانی، نائب تح الحدیث جامعہ لاہور اسلامیہ [رحمانیہ]

۔ ۴۔ مولانا محمد شفیق مدñی، استاذ حدیث و فقہ، جامعہ لاہور اسلامیہ، لاہور

اور شیخ الحدیث مولانا عبد المالک (مہتمم مرکز علوم اسلامیہ، منصورة) وغیرہ نے اس موضوع پر

اپنے قیمتی خیالات پیش کئے، جبکہ علماء اور فاضلین مدارس کی ایک بڑی تعداد بھی سینماں میں شریک ہوئی۔ اجلاس کے داعی ڈاکٹر محمد امین نے نقابت کے فرائض انجام دیے۔ یوں تو اجلاس میں تمام خطابات ہی بڑے علمی، استدلال سے بھرپور اور پرمغز و با مقدار تھے..... جن کی ریکارڈنگ نسلی مجلس شرعی کے سیکریٹری ڈاکٹر محمد امین صاحب سے حاصل کی جاسکتی ہے..... لیکن ان میں ایسے خطابات جو مختلف مکاتب فکر کے نمائندہ اور متعدد رجمنات کی عکاسی کرتے تھے، ادارہ محدث نے بعد از استطاعت اُن کو مدون کر کے یا خطاب کو سامنے رکھتے ہوئے دوبارہ لکھوا کر انہیں زیر نظر شمارہ میں شائع کرنے کا اہتمام کیا ہے تاکہ اس اہم اجلاس کا فائدہ عام اور محفوظ ہو سکے۔ یہ مذاکرہ دراصل دونیاری موضوعات پر منعقد ہوا تھا:

① تصویر، فوٹو گرافی اور ویڈیو وغیرہ کی شرعی حیثیت

② دور حاضر میں تبلیغی ضروریات کے لئے تصویر، ثی وی اور ویڈیو کا جواز؟

جیسا کہ اوپر درج شدہ ناموں کی فہرست سے آپ اندازہ کر سکتے ہیں کہ اس مذاکرہ میں جہاں ملک کی نامور اور سرکردہ اہل علم شخصیات شامل تھیں، وہاں ان کا تعلق ایک نقطہ نظر کی بجائے مختلف پس منظر اور مکاتب فکر سے تھا، چنانچہ اشتراک و یگانگت کے کئی پہلوؤں کے ساتھ ساتھ ہر صاحب علم نے اپنے اپنے ڈھنگ میں ان دونوں مسائل پر تبادلہ خیال کیا۔ اس مذاکرہ کے اختتام پر ایک متفقہ قرارداد بھی منظور کی گئی جس کا ذکرہ زیر نظر تحریر کے آخر میں موجود ہے، لیکن مختلف افراد کے خیالات میں تدریمشترک اور ان کے طرز استدلال پر تبصرہ اور باہمی تقابل بھی ہمیں موضوع کو سمجھنے میں معاون ثابت ہو گا۔

تصویر کا شرعی حکم

سب سے پہلے تصویر کے بارے میں شرعی حکم کا خلاصہ ملاحظہ فرمائیے پھر اہل علم کے تینوں موقوفوں کا بالاختصار تذکرہ، تحریر اور نتیجہ و شرہ

تصویر کی حرمت کے بارے میں احادیث نبویہ کی ایک بڑی تعداد موجود ہے، جن میں صراحةً کے ساتھ تصویر کی حرمت کو شدت سے بیان کیا گیا ہے۔ غور کیا جائے تو ان احادیث و آثار میں تصویر کی حرمت کو تین نتائج رو جوہات میں منحصر کیا جاسکتا ہے:

① تصویر کی حرمت کی وجہ یہ ہے کہ اس میں اللہ کی صفتِ تجلیق سے مشابہت پائی جاتی ہے۔ اللہ تعالیٰ کے اسماء حسنے میں ایک نام 'مصور' اور اس کی صفات میں **هُوَ الَّذِي يُصَوِّرُ كُمْ فِي الْأَرْحَامِ كَيْفَ يَشَاءُ** شامل ہے، اس بنا پر تصویر بنانا سرے سے حرام ہے اور تصویر کشی کی فی نفسہ ممانعت کی وجہ یہی ہے۔ اسی لئے مصوروں کے لئے احادیث میں سخت ترین وعید آئی ہے کہ روز قیامت انہیں شدید ترین عذاب ہوگا اور ان سے اپنی تصویر شدہ اشیا میں روح ڈالنے کا مطالبہ کیا جائے گا۔ البتہ بعض احادیث و آثار سے پتہ چلتا ہے کہ مشابہت کا یہ وصف صرف ذی روح اشیا تک محدود ہے۔ جمادات اور قدرتی مناظر کی تصاویر بنانا جائز ہے۔ غرض تصویر کی حرمت کی ذاتی اور اہم وجہ اللہ کی تجلیق سے مشابہت ہے۔

اس نکتہ کی مزید وضاحت مولانا شفیق مدینی کے خطاب (ص: ۶)، شیخ عبدالرحمٰن عبد المطلق کے کتابچہ بر تصویر (ص: ۵) اور ابن دیقی العید (شرح امدة: ۲۵۶، ۳) میں ملاحظہ کی جاسکتی ہے۔

② تصویر کی حرمت کی وجہ یہ بھی ہے کہ اس سے شرک اور غیر اللہ کی معبدیت کا دروازہ کھلتا ہے۔ امکانِ شرک کا یہ عنصر مقدس اور عظیم شخصیات میں قوی تر ہو جاتا ہے جیسا کہ پہلی آقوام میں تصویر اور مجسمہ سازی اسی نتیجہ شرک پر منحصر ہوتی رہی ہے۔ اس بنا پر شرک کا رستہ بند کرنے کے لئے سید ریحہ کے طور پر تصویر کشی حرام ہے۔ اس امکان کے ازالے کا ایک طریقہ یہ ہے کہ تصویر میں سروغیرہ کئے ☆ ہوں، اور اگر وہ کہیں موجود ہو تو اس کو محل اہانت میں رکھا جائے کیونکہ پوری تصویر کسی بھی وقت شرک کا نقطہ آغاز بن سکتی ہے۔

اس نکتہ کی مزید تفصیل والد گرامی حافظ عبدالرحمٰن مدینی کے خطاب (ص: ۳، ۲) میں اور شیخ عبد الرحمن عبد المطلق کے کتابچہ (ص: ۶) میں ملاحظہ کی جاسکتی ہے۔

③ تصاویر بنانا تو مندرجہ بالا وجوہ کی بنا پر حرام ہے، البتہ کسی بنا پر حاصل ہو جانیوالی تصویر کے بارے میں شریعت اسلامیہ کا موقف یہ ہے کہ تصویر کو نمایاں کرنا باعثِ نحوست ہے اور اس کے سبب رحمت کے فرشتے گھر میں داخل نہیں ہوتے۔ اس نحوست کے خاتمے کا طریقہ احادیث میں یہ بتایا گیا ہے کہ تصویر کو اعزاز و اکرام کی بجائے زمین میں پامال کیا اور وندرا جائے۔

بعض اہل علم نے حرمتِ تصویر کی وجہ غیر مسلموں سے مشابہت بھی بتائی ہے۔ البتہ تصویر

* «الصورة الرأس فإذا قطع فلا صورة» (آخر جه البیهقی ۷/ ۲۷۰) وصححه الألباني

کے اس حکم ممانعت سے بصراحت لڑکیوں کا اپنی گڑیوں وغیرہ سے کھلیٹا خارج ہے جس کی وجہ یہ ہے کہ احادیث نبویہ میں نبی کریم ﷺ نے یہ اجازت دی ہے۔ قاضی عیاضؒ نے قرار دیا ہے کہ جمہور اہل علم کے نزدیک گڑیوں سے کھلیٹ کی اجازت مستثنی ہے۔ (فتح الباری) البتہ بعض علماء کے نزدیک یہ اجازت بھی منسوخ ہے۔ (الجواب المفید از شیخ ابن باز ص ۲۲)

مذاکرہ میں پیش کردہ آراء کا تقابل و تجزیہ

مذاکرہ کے دوران راقم کا تاثر یہ رہا کہ حالات کی عکینی اور تبلیغ اسلام کے اہم فریضے سے عہدہ بردا ہونے کے پیش نظر، اپنی منصبی ذمہ داری کو جانتے سمجھتے ہوئے حاصل بحث اور نتیجہ کے اعتبار سے تمام اہل علم کی آراء میں کوئی واضح اختلاف نہیں پایا جاتا، اور یہی اتفاق اور قدر مشترک متفقہ قرارداد کو منظور کرنے کا پیش خیہہ ثابت ہوئی۔

مذکورہ بالا دو مسائل کے بارے میں علماء کرام کے موقف اور جوانات کا خلاصہ یہ ہے کہ اس نکتہ پر تو تمام علماء کا اتفاق ہے کہ فی زمانہ تبلیغ دین کی ضروریات کو پورا کرنے کے لئے وی پر آنا جائز ہے، البتہ ہر عالم دین نے اپنی اپنی افتاد طبع، ذوق اور علم کی روشنی میں تشرع و توجیہ کا اسلوب مختلف اپنایا ہے۔ اس مرکزی نتیجہ کوڑہن میں رکھتے ہوئے علماء کے موقف اور طریز استدلال کو جانے کے لئے ان کو تین مختلف حلقوں میں تقسیم کیا جاتا ہے:

① پہلے حلقے کے علماء کرام کے نزدیک تصویر کشی اور وی رویہ یو شریعت اسلامیہ کی رو سے اصلاً حرام ہے جس کے نتیجے میں وی پر آنا بھی ناجائز ہے، البتہ فی زمانہ تبلیغ اسلام کے لئے مختلف خارجی وجوہ کی بنا پر اس کی اجازت دی یا اسے گوارا کیا جاسکتا ہے۔

② بعض علماء نے تصویر اور وی رویہ یو کے احکام میں فرق کیا ہے۔ ان کے نزدیک تصویر تو اصلاً حرام ہے، البتہ وی رویہ یو تصویر کی اس شرعی حرمت میں شامل نہیں۔ چنانچہ اس طرح احکام تصویر کی توجیہ اور ان میں باہمی فرق کرتے ہوئے انہوں نے یہ گنجائش دی ہے کہ اپنی اصل کے اعتبار سے ہی جدید الیکٹرائیک میڈیا وغیرہ پر آنا شرعاً جائز ہے۔

③ اہل علم کے تیرے گروہ کے نزدیک تصویر کے شرعی حکم میں فوٹو گرافی شامل ہی نہیں بلکہ یہ عکس ہے۔ بعض دانشوروں نے تو یہاں تک کہا ہے کہ تصویر کی کوئی صورت بھی فی نفسہ

(بہمول ہاتھ سے بنائی گئی) حرام نہیں، شریعت میں تصویر کی تمام تر حرمت خارجی وجہ (مشائخ فاشی و شرک وغیرہ) کی بنابر ہے۔ تصویر کی اسلامی شریعت کی رو سے ایک مرغوب و مطلوب امر ہے۔ الغرض اس سلسلے میں علماء کے تین حلقوں ہیں جن سب کا اس نتیجہ میں توافق ہے کہ فی زمانہ تبلیغ اسلام کیلئے اُن وی پر آنا جائز ہے، البتہ فتویٰ کی تعبیر و توجیہ ہر ایک کے ہاں جدا گانہ ہے۔

پہلا حلقة

پہلے گروہ کی نظر میں تصویر کی اولین نوعیت اور فی زمانہ استعمال کی جانے والی تصاویر میں ماہیت اور طریقہ کے اعتبار سے اگرچہ کچھ فرق بھی پایا جاتا ہو لیکن ان کے حکم میں کوئی فرق نہیں۔ اس کی وجہ یہ ہے کہ نبی کریم ﷺ کی شریعت قیامت تک کے لئے ہے، اور اس میں ہر دور کے مسائل کے بارے میں مکمل رہنمائی موجود ہے۔ اس اعتبار سے دیکھا جائے تو تصویر کی حرمت کی وجہات فوٹو گرافی والی تصویر میں زیادہ بہتر (کاملاً) اور ویڈیو میں انتہائی بہترین (اکمل) پائی جاتی ہیں، اس لئے تصویر کے ظاہری پہلو سے ان پر بحث کرنے کی بجائے ان تمام نئی صورتوں کو بھی تصویر قرار دیا جائے گا، بلکہ جوں جوں اس میں تصویری عنصر اور خصوصیات کامل تر ہوتی جائیں گی، توں توں اس کی حرمت شدید تر ہوتی جائے گی۔ ان علماء کے خیال میں یہ بحث کہ تصویر ہاتھ سے بنائی گئی، یا ظاہری سادہ وجود رکھتی ہے یا نہیں؟ اس کا تعلق نفس مسئلہ کی بجائے تمدن کی ترقی سے ہے اور صرف طریقہ مختلف ہونے کی بنابر تصویر کے حکم میں تبدیلی پیدا کرنا ہیلے سازی کے متراوف ہے، ان چیزوں سے اصل مسئلہ میں کوئی فرق نہیں پڑتا۔ اس سلسلہ میں ان کا استدلال 'نفس تصویر کی خصوصیات' اور اس کے لئے عربی لغت میں بولے جانے والا الفاظ و اصطلاحات سے بھی ہے۔ جب ہر نوعیت کی تصویر کو آج تک 'تصویر' اور 'صورت' سے ہی تعبیر کیا جاتا ہے تو احادیث میں 'صورت'، 'تصویر' اور تصویر کے لئے بولے جانے والے تمام الفاظ دو راضکی جملہ تصاویر کو بھی شامل ہیں۔

ذرا کرہ میں ان رائخ فکر علماء کا یہ موقف تھا کہ کسی خارجی غلط وجہ (مشائخ فاشی اور فرق وغور) کے بغیر بھی تصویر کی حرمت براہ راست قائم ہے جس کی وجہ اللہ کی صفتِ خالقیت و مصوبیت میں مشابہت ہے اور اس کی احادیث میں انتہائی تکمیل و عید آتی ہے۔ البتہ یاد رہے کہ تصویر کی یہ

شناخت انہی احادیث کی بنا پر فقط ذی روح اشیا تک ہی محدود ہے۔ ان وجہوں کی بنا پر ایسے علماء تصویر کے مسئلے اور مصدقہ میں اصولی طور پر کوئی استثنائی پیدا کرنے سے کلی احتراز کرتے ہیں۔ پہلے گروہ میں بھی آگے علمائی دو قسمیں ہیں، بعض تو وہ ہیں جو احادیث کے ظاہری الفاظ پر انحصار کرتے ہوئے کسی تفصیل اور بحث میں جائے بغیر ہر قسم کی تصویر کو حرام قرار دیتے ہیں۔ ان علماء کا رویہ حدیث کے ظاہری الفاظ پر زور دینے کا ہے کہ ہر ایسی شے جس پر تصویر کا اطلاق کیا جاتا ہے، اس کو حرام سمجھا جائے۔ اسی بنا پر یہ اہل علم حدیث میں وارد لفظ إلا رقمماً فی الشوب وغیرہ کو بھی مختلف دلائل کی بنا پر بے جان شے کی تصویر پر ہی محمول کرتے ہیں۔ البتہ حدیث میں گڑیوں وغیرہ کے استعمال کے جواز کو حکم تصویر سے مستثنی کرتے ہیں، اور اس جواز کی بنیاد بھی یہی ہے کہ احادیث نبویہ کے ظاہری متن سے اس کی گنجائش ملتی ہے۔

اس استدلال کا منطقی متوجہ تو یہ ہونا چاہئے کہ ان علماء کے ہاں اُن وی اور میڈیا پر تبلیغ اسلام کے لئے تصویر سازی اور فلم بندی حرام ہو لیکن مذکورہ استدلال کے بعد یہ علماء بھی کسی نہ کسی درجہ میں فی زمانہ تبلیغ اسلام کے لئے اُن وغیرہ پر آنے کو جائز یا گوارا ہونے کا ہی فتویٰ دیتے ہیں، اس سلسلے میں ان کا استدلال مرتضی عورت کا غیر محرم ڈاکٹر سے علاج کرانا، شناختی کارڈ اور سرکاری دستاویزات وغیرہ تیار کرنے جیسی مثالیں ہیں جن کو پورا کرنا مسلمانوں پر بطور اضطرار لازمی تھھرتا ہے۔

اسی گروہ کے دوسرے علماء کا روایہ یہ ہے کہ احادیث کی ظاہری پابندی ایک نہایت قابل تعریف رویہ ہے، لیکن دین میں فقاہت کو اللہ تعالیٰ نے باعث خیر و برکت قرار دیا ہے۔ چنانچہ صرف الفاظ حدیث پر ڈریہ جمادینے کی بجائے ان الفاظ کی علتوں اور حکمتوں پر غور و خوض کرنا بھی ضروری ہے۔ یہ رویہ فقہاء محمدیں سے قریب تر ہے کہ حدیث کی الفاظ کی رعایت رکھتے ہوئے ان میں موجود حکمتوں تک پہنچنے کی کوشش کی جائے۔

چنانچہ غیر ذی روح کی تصویر کی اجازت یا بچیوں کے کھیلنے کے لئے گڑیوں کی اجازت، یا تصویر کو پاؤں میں روند نے یا اس کا چہرہ وغیرہ ختم کر دینے کے حدیثی استثناءات کو مد نظر رکھتے ہوئے یہ علماء کرام قرار دیتے ہیں کہ ہر وہ تصویر جس سے کوئی مفید دینی مقصد پورا نہ ہوتا ہو

تو ایسی تصاویر یو لا زما حرام ہیں، لیکن جہاں اس سے کوئی زیادہ مفید (ضروری مقصد) پورا ہوتا ہو جس کا پورا ہونا اس تصویر کے بغیر مشکل ہے تو ایسی صورت میں تصویر جائز ہے۔ اس موقف کی دلیل بچپوں کی تربیتی ضرورت کے لئے نبی کریم ﷺ کا حضرت عائشہؓ کو گڑپوں سے کھینے کی اجازت دینا ہے۔ اس بنا پر اگر مذکورہ بالا صورت حال کو مد نظر رکھتے ہوئے تبلیغ اسلام کے لئے وی پر آیا جائے یا ویٹھی یو بنائی جائے تو اس صورت میں تصویر کشی فلم بندی گوارا ہے، جیسا کہ علامہ البانیؓ کا بھی موقف آگے آ رہا ہے۔

اس طرح بعض علماء شریعت کے مقاصدِ عامہ یعنی اخفاف الضررین، مصلحت اور سد ذریعہ وغیرہ کے تحت اس امر کی گنجائش پیدا کرتے ہیں کہ جب حالات و ظروف کے اعتبار سے تبلیغ اسلام کی مصلحت کا یہ تقاضا نظر آئے کہ وی پر آئے بغیر دفاع اسلام اور تعبیر دین کا فرض موثر طریقہ سے پورا نہیں ہو سکتا تو ایسی صورت میں بھی جدید ذرائع کو استعمال کرنے کا جواز ہے۔
گویا پہلے گروہ کے دونوں اہل علم کے موقف میں فرق یہ ہے کہ پہلا موقف اخطر اور اتنے حالات کے جبر کے نتیجے میں پیدا ہو رہا ہے جبکہ دوسرا موقف میں گڑپوں کے کھیل، دیگر استثناءات اور مقاصد شریعت سے استدلال کرتے ہوئے یہ گنجائش دی گئی ہے۔ پہلے موقف کی نمائندگی بالترتیب حافظ عبد العزیز علوی، حافظ صلاح الدین یوسف اور مولانا رمضان سلفی کر رہے ہیں، جیسا کہ ان کے خطابات اور قراردادوں سے بھی یہی مترشح ہوتا ہے۔ ایسے ہی حالات اخطر اکارہ دلوں کا موقف مولانا ڈاکٹر سرفراز نصیحی اور مولانا رشید میان تھانوی نے بھی اختیار کیا ہے۔ جبکہ دوسرا موقف کی طرف ر. جان مولانا محمد شفیق مدینی اور حافظ عبد الرحمن مدینی کے ہاں پایا جاتا ہے۔ البتہ تبیجہ و فتویٰ ہر دو کے ہاں بہرہ طور یہی ہے کہ تبلیغ اسلام کے لئے وی پر آنا گوارا یا جائز ہے، اگرچہ تعلیل و توجیہ میں دونوں کا طریقہ مختلف ہے۔

عرب علماء کا موقف

یوں تو یہ پہلو مذاکرہ سے خارج ہے، البتہ محض تمجیل افادہ کی خاطر بہاں عالم عرب کے مستند علماء (علامہ البانیؓ، شیخ ابن بازؓ، شیخ ابن جریرؓ اور شیخ محمد علی الصابویؓ وغیرہ) کے موقف کا نتیجہ پیش کرنا بھی مفید ہو گا۔ علامہ محمد ناصر الدین البانیؓ فرماتے ہیں:

وَإِنْ كَنَا نَذَهَبُ إِلَى تَحْرِيمِ الصُّورِ بِنُوعِهِ جَازِمِينَ بِذَلِكَ فَإِنَّا لَا نَرِي

مانعاً من تصوير ما فيه فائدة متحققة بدون أن يقترب بها ضرر ما، ولا تتيسر هذه الفائدة بطريق أصله مباح، مثل التصوير الذي يحتاج إليه الطب وفي الجغرافيا وفي الاستعانة على اصطياد المجرمين والتحذير منهم ونحو ذلك فإنه جائز بل قد يكون بعضه واجباً في بعض الأحيان والدليل على ذلك حديث الخ (أحكام التصوير في الإسلام: ٦٦)

”اگرچہ ہم تصویر کی ہر دو نوع (تصویر بنا اور لکھنا) کی حرمت کے پورے وثوق سے قائل ہیں لیکن اس کے باوجود اسی تصویر جس سے کوئی یقینی فائدہ حاصل ہوتا ہو اور اس سے کوئی شرعی ضرر لاحق نہ ہو، کوہنے میں ہم کوئی مانع نہیں سمجھتے۔ بشرطیکہ یہ فائدہ اس جاگہ طریقے کے سوا حاصل ہونا ممکن نہ ہو جیسا کہ طب و جغرافیہ میں تصویر کی ضرورت پیش آتی ہے، یا مجرموں کو پکڑنے اور ان سے بچاؤ وغیرہ کے سلسلے میں۔ تو یہ تصویریں شرعاً نہ صرف جائز بلکہ بسا اوقات واجب بھی ہو جاتی ہیں جس کی دلیل یہ دو احادیث ہیں.....“

پھر انہوں نے حضرت عائشہؓ کی اپنی گڑیوں سے کھیلے اور حضرت ربعہؓ بنت موزہؓ کی اس حدیث کو ذکر کیا ہے جس میں انہوں نے چھوٹے بچوں کو روزے کی تربیت کے دوران روئی کے کھلوٹے بنانے کا تذکرہ کیا ہے۔

ان احادیث کی تحقیق و تجزیع کے بعد متوجہ کے طور پر مزید فرماتے ہیں:

فقد دل هذان الحديث على جواز التصوير واقتائه إذا تربت من وراء ذلك مصلحة تربوية تُعين على تهذيب النفس وتنقيفها وتعليمها، فيلحق بذلك كل ما فيه مصلحة للإسلام والمسلمين من التصوير والصور. ويبقى ما سُوى ذلك على الأصل وهو التحريم مثل صور المشايخ والعظماء والأصدقاء ونحوها مما لا فائدة فيه بل فيه التشبه بالكفار عبدة الأصنام والله أعلم (ایضاً: ٢٧)

”یہ دونوں احادیث جوازِ تصویر اور استعمال پر دلیل ہیں، بشرطیکہ اس سے ایسی کوئی تربیتی مصلحت پوری ہو رہی ہے جس سے کسی فرد کے تہذیب و سلیقہ اور تعلیم میں مدد و ملک ہو۔ اس جواز سے تصویر کشی اور تصاویر کی وہ صورتیں بھی ملحوظ ہو جاتی ہیں جن میں اسلام یا مسلمانوں کی کوئی دینی مصلحت پائی جاتی ہو۔ البتہ اس کے مساواً امور میں تصویر کی حرمت اپنی جگہ پر قائم و دائم

ہے، مثلاً مشائخ، بڑی ہستیوں، دوستوں وغیرہ کی تصویر کشی جس میں بتوں کے بچاری کفار کی مشاہدت کے سوا کوئی دینی فائدہ حاصل نہیں ہوتا۔“

شیخ ناصر الدین البانی کا مذکورہ بالاموقف پہلے حلقة کے دوسرے علماء والا ہے۔ جس میں حدیث نبویؐ کی بنا پر گڑبیوں کے استثنائے کو دلیل بناتے ہوئے اس پر باقی ضروریات تو دین و معاشرہ کو قیاس کیا گیا ہے۔ البتہ درج ذیل علماء عرب نے اس حدیث کی بجائے تصویر کے شرعی احکام کو عمومی مقاصد شریعت کے پیش نظر اضطراریاً یا آخفضررین یا مصلحت کے قواعد کے تحت گوارا کیا ہے واللہ عالم ملاحظہ فرمائیں:

◎ مفتی اعظم سعودی عرب شیخ عبدالعزیز بن عبد اللہ بن بازؓ فرماتے ہیں:

فجمعیع الصور للذکری تُنْلَفُ بالتمزیق أو بالإحراق، إنما يُحْفَظُ بالصور التي لها ضرورة كالصورة في حفيظة النفوس وما أشبه ذلك ”گزری یادوں کو محفوظ کرنے کے لئے بھائی گئی تمام تصاویر کو جلا یا پھاڑ کر تلف کر دینا ضروری ہے، البتہ ایسی تصاویر جن سے کوئی شرعی ضرورت پوری ہوتی ہو، مثلاً لوگوں (یا مجرموں) کی شناخت وغیرہ جیسی ضرورتیں تو ان کو محفوظ رکھا جاسکتا ہے۔“ (فتاویٰ المرأة: ۱۵)

◎ سعودی عرب کے تاجر عالم دین شیخ ابن جبرین کا موقف بھی تصویر کی حرمت پر دلوں کے ہے، البتہ وہ بھی اضطراری صورت میں ہی تصویر کو جائز قرار دیتے ہیں:

وقد يُسْتَشْنَى في هذه الأَزْمَنَةِ الْأُورَاقُ النَّقْدِيَّةُ التي فيها صُورُ الْمُلُوكِ وكذا الْجَوَازَاتُ وَحَفَائِظُ النَّفُوسِ لِلْحَاجَةِ وَالضَّرُورَةِ إِلَى حَمْلِهَا وَلَكِنْ يُقْتَصَرُ عَلَى قَدْرِ الْحَاجَةِ وَاللَّهُ أَعْلَمُ (فتاویٰ المرأة: ۱۷، ۱۸) ”فی زمانہ کرنی نوٹوں پر حکمرانوں کی تصاویر مانع تصویر کے شرعی حکم سے مستثنی ہیں، ایسے ہی پاسپورٹ، شناختی کارڈ وغیرہ جن کی وجہ ان کو ساتھ رکھنے کی ضرورت اور تمدنی حاجت ہے (وہ بھی مستثنی ہیں)، البتہ یاد رہے کہ ان کا جواز اسی حاجت تک ہی محدود رہے گا۔“

◎ سعودی عرب کے ایک عالم محمد علی صابونی اپنی تفسیر میں فرماتے ہیں:

بل يُقتصر فيه على حد الضرورة كإثبات الشخصية وكل ما فيه مصلحة دنيوية مما يحتاج الناس إليه، والله أعلم (روائع البيان: ۲/ ۴۱۶)

”بلکہ تصویر کی اجازت کے سلسلے میں ضرورت تک ہی محدود رہا جائے گا، جیسا کہ شناختی

ضرورت یا ایسی کوئی بھی دینی مصلحت ہے جس کے لوگ محتاج ہوتے ہیں۔“
ذکورہ بالا اقتباسات سے معلوم ہوتا ہے کہ یہ سب علماء کرام (بیشمول علماء عرب) اصلاح
تصویر کی حرمت کے قائل ہیں، اور جدید تصاویر کو بھی اسی حرمت میں شامل سمجھتے ہیں لیکن
انھر ایضاً مقاصد عامة کے تحت تبلیغ اسلام کے لئے اُن وی پر آنے کو جائز قرار دیتے ہیں۔

دوسرਾ گروہ

مسئلہ تصویر پر دوسرا گروہ ان اہل علم کا ہے جو عام تصویر کو تو حرام قرار دیتا ہے، لیکن اُن وی
اور ڈیجیٹل کیمرے کی تصویر کو ایک توجیہ کے ذریعے تصویر کے اصل حکم سے خارج سمجھتا ہے۔
گویا ان کے نزدیک جدید ترین تصاویر برخلاف راست حکم شرعی میں شامل نہیں اور فرمائیں نبوی
صرف انہی تصاویر پر صادق آتا ہے جو آپ کے دور میں مردوج تھیں۔ اس گروہ کی نمائندگی
ذاکرہ میں جماعتِ اسلامی کے مولانا عبد المالک صاحب اور جامعہ اشرفیہ کے مولانا
محمد یوسف خال نے کی۔

چنانچہ مولانا عبد المالک صاحب نے مسئلہ تصویر کو ضرورت اور حاجت کے اعتبار سے تقسیم
کرنے کا رجحان اختیار کیا۔ ان کی نظر میں ہر وہ تصویر جس کی حاجت اور ضرورت نہیں، اس کو
حرام ہونا چاہئے مثلاً پورٹریٹ، بیج، خواتین کی تصویر اور تصویری نمائشیں وغیرہ۔ البتہ ایسی
تصاویر جن کی کوئی دینی یا معاشرتی ضرورت موجود ہے، ان کے بارے میں خاموشی اختیار کرنا
چاہئے۔ گویا وہ تصویر بنا نے کو تو ناجائز سمجھتے ہیں، البتہ دو فقہی قواعد[☆] کے سبب ان کو بعد
ضرورت جائز قرار دیتے ہیں۔ یہاں تک ان کا موقف پہلے گروہ کے ساتھ ہے۔

جہاں تک اُن وی یہ طبقہ کا تعلق ہے تو مولانا موصوف نے اس سلسلے میں یہ توجیہ اختیار
کی ہے کہ چونکہ ان دونوں میں تصویر کا کوئی ظاہری وجود نہیں ہوتا، اس لئے یہ دونوں جدید
ذرائع تصویر کے مردوجہ شرعی حکم سے خارج ہیں۔ چنانچہ اُن وی کے مسئلہ کو حرمت کی بجائے آللہ
اور وسیلہ کے طور پر دیکھا جانا چاہئے اور اس آللہ وسیلہ کو تبلیغ دین کے لئے استعمال کرنے کی
ہر ممکن کوشش ہوئی چاہئے۔ بالفرض اُن وی کی حرمت کو بھی تصویر کے حکم نبوی میں داخل سمجھو لیا

☆ ”الضرورات تبيح المحظورات“ اور ”الحاجة قد تُنزل منزلة الضرورة“ وغیره

جائے تو جنگِ قادریہ میں ہاتھی کی مورتی بنانے کی غالب حکمت کے مثل اس کی بھی اجازت ہونی چاہئے۔ مزید تفصیل کے لئے مولانا کامل خطاب ملاحظہ فرمائیں۔

◎ ایسا ہی موقف ان علماء کا بھی ہے جنہوں نے تصویر کی حرمت کو کاغذ پر وجود سے مشروط قرار دیا ہے۔ چنانچہ ان کے نزدیک جب تک کیمرہ کی تصویر کا غذ پر شائع نہ ہو جائے، اس وقت تک وہ حرام نہیں تھہری۔ اس بنا پر وہ عام تصویر اور کیمرہ کی تصویر کو تو حرام سمجھتے ہیں لیکن ڈیجیٹل کیمرہ اور اُنی وی، ویڈیو کی تصویر میں اصلاً جواز نہ کلتے ہیں کہ یہ حرام تصویر ہی نہیں ہے۔ ان کے نزدیک چونکہ اُنی وی پر نشر ہونے والے پروگرام میں حفاظت یا دوام کا کوئی پہلو موجود نہیں ہوتا بلکہ وہ محض نشریاتی لہریں ہوتی ہیں، اس بنا پر عکس اور حبس الظل ہونے کے ناطے اُنی نشریات میں شریک ہونا جائز ہے اور یہ تصویر کے حکم منافع میں شامل نہیں بلکہ یہ محض ایک نشریاتی عکس ہے۔ علاوہ ازیں ویڈیو فلم میں بھی چونکہ ظاہری طور پر کوئی تصویر موجود نہیں ہوتی بلکہ برقراری ذرات کی شکل میں محفوظ ہوتی ہے، اس بنا پر اس کو بھی حرام قرار نہیں دیا جاسکتا۔

تبصرہ: دراصل اس موقف میں تصویر کو نفس تصویر کی بجائے بعض دیگر خصائص کا اعتبار کرتے ہوئے اس پر شرعی حکم لگایا جا رہا ہے۔ حالانکہ اگر کوئی تصویر کا غذ پر پرنٹ کرنے کی بجائے کپیوٹر سکرین پر ہی دیکھی جائے تو اس تصویر کو حرام کیوں نہیں کہا جائے گا جیسا کہ اس دور کے ڈیجیٹل کیروں میں ایسے ہی ہوتا ہے کہ شاذ و نادر ہی کوئی تصویر کا غذ پر شائع کی جاتی ہے اور اکثر پرداہ سکرین تک ہی محدود رہتی ہیں جبکہ ایسی تصویر میں بھی دوام، جاذبیت اور تصویر کے دیگر خصائص بد رجاء تم موجود ہوتے ہیں۔

ان علماء کے اس موقف کے پس پر وہ عکس اور تصویر کا باہمی فرق کا فرمایا ہے۔ عکس اور تصویر میں بنیادی فرق یہ ہے کہ عکس کا وجود اصل پر قائم ہوتا ہے اور اصل کے ختم ہو جانے سے عکس بھی جاتا رہتا ہے۔ ان کی نظر میں جب کوئی تصویر کا غذ پر منتقل ہو جائے تو وہ عکس کی بجائے ثبوت اور دوام اختیار کر جاتی ہے، اس لئے وہ حرام ہے۔ دوام کی یہ خصوصیت اس لئے بھی ہے کیونکہ اصل پر قائم تصویر کی بقا کا کوئی امکان نہیں ہوتا، اسلئے شرک کا امکان بھی معدوم ہو جاتا ہے۔

ہماری نظر میں دوام کی بھی خصوصیت ویڈیو اور جدید ڈیجیٹل کیمرہ میں بھی پائی جاتی ہے

کہ وہاں تصویر کا وجود عکس کے بجائے مستقل بالذات ہو جاتا ہے، البتہ یہ استقلال واستقرار کاغذ کی بجائے جدید میڈیا کی شکل میں ہوتا ہے۔ چنانچہ دوام اور ثبوت کو صرف کاغذ میں منحصر کبھنا درست نہیں۔ تصویر کی حرمت کو اسی بات سے مشروط کرنا کہ وہ کاغذ پر یا سادہ انداز میں موجود ہو، مناسب نہیں بلکہ میڈیا کی کسی بھی صورت میں اس کا مستقل وجود، چاہے وہ کپیورٹ ڈائٹ کی شکل میں ہو، اپنی تصویری خصوصیت و حکمتِ ممانعت کے باعث قابل گرفت ہے۔ البتہ اُسی کی ایسی نشریات جن کو محفوظ نہیں کیا جاتا، ان کے بارے میں عکس کی اس توجیہ میں امکانِ شرک کے نہ ہونے کی حد تک تو وزن موجود ہے کیونکہ وہ مستقل بالذات قائم نہیں رہتیں۔ ڈیجیٹل کیسرے اور ویڈیو فلم والی تصویر کو براہ راست نہ کسی تو کم از کم سد ذریعہ کے طور پر حرام ہونا چاہئے کیونکہ ایسی تصویر میں شرک کا نکتہ آغاز بننے یا نجومت پیدا کرنے کی صلاحیت تو بہر حال بدرجہ اتم موجود ہوتی ہے۔

اُسی، ویڈیو کے بارے میں مذکورہ بالاموقف مولانا محمد تقی عثمانی نے اختیار کیا ہے جس کی تفصیل حافظ محمد یوسف خاں کے مقالہ میں ملاحظہ کی جاسکتی ہے۔ یاد رہے کہ ان کے ہاں ہاتھ سے بنائی جانے والی تصویر اور عام کیسرہ کی تصویر کی ممانعت برقرار ہے۔ البتہ جامعہ اشرفیہ، لاہور کا اُسی کے بارے میں فتویٰ قدرے مختلف ہے کہ آلہ لہو و لعب ہونے کی وجہ سے اس کو استعمال کرنا یا اس پر تصویر نشر کرنا درست نہیں۔ اور مولانا رہنما الدین سنبلی نے بھی اپنی کتاب میں بھی فتویٰ دیا ہے۔ (دیکھیں: موجودہ زمانے کے مسائل کا شرعی حل؛ ص ۲۰۳)

◎ اس سلسلے میں بعض علماء کے لئے ایک مشکل فقہاء اور بعد کے اقوال کی کوئی مناسب توجیہ کرنا ہے کیونکہ فقہاء اربعہ حرمتِ تصویر کے مسئلہ پر متفق ہیں۔ چنانچہ حنفی بریلوی علماء میں سے مثلاً مولانا شیخ الحدیث شیر محمد خاں نے قرار دیا کہ جدید دور کی تصویر کو بعض قیود کے ساتھ جائز ہونا چاہئے اور اس احتیاطی جواز کی گنجائش کے لئے عرف و رواج یعنی تبدیلی حالات کے تصور سے استفادہ کیا جاسکتا ہے، اسی بنا پر فقہاء کے فتاویٰ میں فی زمانہ گنجائش نکالی جاسکتی ہے۔ اس سلسلے میں اپنے خطاب میں انہیوں نے علامہ شافعیؒ کی ذکر کر دہ بہت سی مثالیں پیش کیں۔ بہر حال توجیہ کے اس رمحان میں کئی ایک لوگ شامل ہیں جو مختلف شبہات (عکس، ہاتھ کا استعمال)

کے سہارے جدید آلات تصویر کے استعمال کے لئے اصل حکم سے ہی گنجائش پیدا کرتے ہیں۔ الغرض اس گروہ علماء کے ہاں بھی تبلیغ اسلام کے لئے اُن وی پر آنا جائز بلکہ ضروری ہے کیونکہ اُن وی روایت یوکی صورت میں بالخصوص تصویر کی شرعی ممانعت ہی موجود نہیں۔ نتیجہ یہاں بھی آخر کار وہی ہے کہ ”اُن وی پر آنے کا شریعت میں اصلاً ہی جواز“ پایا جاتا ہے۔

تیراگروہ

اس سلسلہ میں آخری گروہ بعض عرب اہل علم کا ہے جن کے ساتھ مجددین بھی شامل ہو جاتے ہیں۔ ان میں ایک طبقہ تو ان مصری علماء کا ہے جو علامہ قرضاوی کی سرپرستی میں تصویر کی حرمت کو اس کے اصل الفاظ کی بناء پر صرف ہاتھ سے بنائی جانے والی تصویر تک محدود کرنے کا میلان رکھتے ہیں اور ہر قسم کی فوٹوگرافی کو اصلاً جائز قرار دیتے ہیں۔

علامہ قرضاوی نے اپنی کتاب (الحلال والحرام في الإسلام) میں یہ موقف مصر کے ایک عالم محمد بنخیث کی کتاب الجواب الشافی فی إباحة التصوير الفوتوغرافي سے متاثر ہو کر اختیار کیا ہے۔ دیگر مصری علماء میں شیخ سائس (آیات الاحکام: ۲۱۳۲) اور ڈاکٹر احمد شر باصی (یسئلونک فی الدین والحياة: ۲۳۲۱) وغیرہ شامل ہیں۔ علاوه ازیں اس موقف کے بعض راجح فکر علماء بھی شکار ہو گئے ہیں، جن میں سعودی عرب کے شیخ ابن عثیمین اور کویت کے شیخ عبدالرحمن عبد المطلق وغیرہ بھی شامل ہیں۔ ان کی نظر میں تصویر کی حرمت میں ہر قسم کی فوٹوگرافی بشرطی وی ویڈیو وغیرہ سرے سے شامل ہی نہیں ہیں۔

دوسرے گروہ سے ان کے موقف میں فرق یہ ہے کہ یہ موجودہ دور کی ہر قسم کی فوٹوگرافی کو عکس کی بناء پر مشتمل سمجھتے ہیں، جبکہ دوسرا گروہ کیمرے کی تصویر کو تو ناجائز خیال کرتا ہے لیکن ڈیجیٹل کیمرے اور اُن وی روایت یوکی جائز قرار دیتا ہے۔ مزید برآں تیراگروہ جدید آلات کی تصاویر کو حرام تصویر ہی نہیں سمجھتا بلکہ اسے عکس قرار دیتا ہے، جبکہ دوسرے گروہ کے لوگ اس میں تصویر کے بعض اوصاف مثلاً ثبوت و دوام نہ ہونے کے سبب انہیں تصویر کے شرعی حکم سے خارج سمجھتے ہیں۔

یہ اہل علم کہتے ہیں کہ مشابہت بے خلق اللہ کا مسئلہ تو اس وقت پیدا ہو گا جب کوئی فرضی

شخصیت ہو یا حقیقی شخصیت کی ہو بہو تصویر نہ بنے، جیسا کہ ہاتھ سے بنی ہوئی تصویر اصل کے بالکلی مطابق نہیں ہوتی۔ ان کی نظر میں ہاتھ کی بنائی ہوئی تصویر تو انسان کی ذہنی واردات ہے جبکہ فوٹوگرافی امر واقعہ کی حکایت ہے۔ چنانچہ ایسی تصویر جو اصل خلقت کا ہی عکس ہے، اس پر حدیث میں وارد یہ الٰہی اعتراض پیدا ہی نہیں ہوا کہ وہ اس میں روح پھونک کر دکھائے، یہ مشاہدہ نہیں بلکہ محض جس القل ہے۔ شیخ ابن عثیمین کی زبانی اس کی مثال ملاحظہ فرمائیں:

والاحدیث الواردة إنما هي في التصویر الذي يكون بفعل العبد
ويضاهي به خلق الله ويتبنى للك ذلك جيداً بما لو كتب للك شخص
رسالة فصورتها في الآلة الفوتوغرافية فإن هذه الصورة التي تخرج
ليست هي من فعل الذي أدار الآلة وحركها فإن هذا الذي حرك الآلة
ربما يكون لا يعرف الكتابة أصلاً والناس يعرفون أن هذا كتابة الأول
والثاني ليس له أي فعل فيها ولكن إذا صُورَ هذا التصویر الفوتوغرافي
لغرض محرم فإنه يكون حراماً تحريم الوسائل

”تصویر کے بارے میں جو احادیث وارد ہوئی ہیں، وہ بندے کے ایے فعل کے حوالے سے ہیں جس میں وہ اللہ کی خلقت کی مشاہدہ کرتا ہے۔ یہ بات آپ بہتر جانتے ہیں کہ اگر کوئی شخص آپ کو خط لکھ کر دے اور فوٹوگرافی کے آر (فوٹو شیٹ مشین) سے آپ اس کی تصویر بنائیں تو اس سے نئی والی تصویر اس شخص کا فعل نہیں کہلاتی جس نے مشین کو چلایا اور اسے حرکت دی ہے۔ کیونکہ بعض اوقات فوٹو کالپی کرنے والا شخص ایسا بھی ہوتا ہے جو سرے سے لکھنا ہی نہیں جاتا۔ لوگ جانتے ہیں کہ یہ فوٹو کالپی پہلے شخص کی ہی لکھائی ہے، اور دوسرا سے شخص کا اس میں کوئی عمل نہیں ہے۔ البتہ جب الٰہی تصویر کو کسی حرام مقصد کے لئے بنایا جائے تو پھر یہ تصویر سدِ ذریعہ کے طور پر حرام قرار پائے گی۔“

ایک اور مقام پر علامہ نے احتیاطاً ایسی تصویر سے شبہ کی بناء پر گریز کا مشورہ دیا ہے۔ یعنی ان کے ہاں فتویٰ تو ایسی تصویر کے جواز کا ہے، البتہ تقویٰ کے پہلو سے پچنا بہتر ہے۔ یہ موقف رکنے والے گروہ پر پاکستان کے اہل علم مثلاً مولانا گوہر رحمن وغیرہ کے علاوہ عالم عرب کے متعدد علماء مثلاً شیخ ابن باز، شیخ صالح فوزان اور شیخ محمد علی الصابوی وغیرہ نے کڑی تدقید کرتے ہوئے اس استدلال اور مثال کو ساقط الاعتبار قرار دیا ہے۔

ان کا کہنا ہے کہ مذکورہ بالامثال کو اگر تسلیم بھی کر لیا جائے تو یہ مشاہدہ بہ خلق اللہ کی علت کو رفع کرنے کی حد تک ہی موقر ہے جبکہ ایسی تصویر میں ذریعہ شرک بننے یا مخصوصت کا سبب بدستور برقرار رہتا ہے۔ علاوہ ازیں اس بنا پر تو ایسے مصور کے فعل کو ہی حرام ہونا چاہئے جو فرضی تصویریں بناتا ہو، جبکہ ایسا مصور جو کسی جاندار کی صد فیصد تصویر بنانے پر قادر ہو، اس پر یہ حرمت لا گو نہیں ہونی چاہئے، وغیرہ۔ دراصل یہ مثال ہی درست نہیں ہے کیونکہ کوئی شخص قتل کرنے کی قوت نہ رکھتے ہوئے بھی ریوالوں کے ذریعے اگر دوسرا کو قتل کر دے تو اس صورت میں اسے ہی قاتل سمجھا جائے گا، ریوالوں کو نہیں۔ سعودی عرب کے عالم شیخ صالح فوزان نے اس پر پانچ اعتراضات عائد کرتے ہوئے آخر کار بھی نتیجہ قرار دیا ہے کہ

فَتَبَيَّنَ مَا تَقْدَمَ أَنَّ التَّصْوِيرَ بِجُمِيعِ أَنْوَاعِهِ تَمَاثِيلٌ أَوْ غَيْرَ تَمَاثِيلٍ،
مِنْقُوْسًا بِالْيَدِ أَوْ فِوْتُوْغْرَافِيًّا مَأْخُوذًا بِالْآلَةِ كَلْهَ حَرَامٌ وَأَنْ كُلُّ مِنْ حَوْلِ
إِبَاحَةِ شَيْءٍ مِنْهُ فَمُحَاوَلَتُهُ باطِلَةٌ وَحِجْتُهُ دَاهِشَةٌ (حکم التصویر: ص ۵۸)
”مندرجہ بالا بحث سے ثابت ہوا کہ تصویر کی ہر نوع حرام ہے، چاہے وہ مجسم ہوں یا اس کے
علاوہ۔ ہاتھ سے بنائی گئی ہو یا آلہ کے ذریعے فوٹوگرافی ہو، سب تصاویر حرام ہیں۔ اور جو شخص
بھی ان میں سے کسی تصویر کو جائز کرنے کی کوشش کرتا ہے تو اس کی یہ کوشش باطل اور اس کی
دلیل غیر معتربر ہے۔“

* دیار سعودیہ کے سب سے معتربر اور محترم مفتی شیخ محمد بن ابراہیم آل شیخ فرماتے ہیں:
وَمِنْ أَعْظَمِ الْمُنْكَرَاتِ تَصْوِيرُ ذَوَاتِ الْأَرْوَاحِ وَاتِّخَادُهَا وَاسْتِعْمَالُهَا وَلَا
فَرْقٌ بَيْنَ الْمَجَسَّدَةِ وَمَا فِي الْأَوْرَاقِ مَا أَخْذَ بِالْآلَةِ

”بدترین گناہوں میں سے ذی روح کی تصویر بھی ہے کہ اس کو بنایا اور استعمال کیا جائے۔ اس سلسلے میں مجسم اور کاغذوں پر آلات تصویر سے لی جانے والی تصاویر میں کوئی فرق نہیں۔“

* ایک اور عرب عالم شیخ ولید بن راشد سعیدان اس استدلال کی تردید یوں کرتے ہیں:
إِنَّمَا الْمُعْتَبِرُ فِي ذَلِكَ كَلْهُ وَجُودُ الصُّورَةِ لِذَوَاتِ الْأَرْوَاحِ وَإِنْ اخْتَفَلَتْ
وَسِيلَةُ إِنْتَاجِهَا وَالْجُهْدُ الَّذِي يَبْذِلُ فِيهَا، وَقَدْ تَقَرَّرَ فِي الْقَوَاعِدِ أَنَّ
الْحُكْمُ يَدُورُ مَعَ عُلْتَهُ وَجُودًا وَعَدْمًا۔ (حکم التصویر الفوتوغرافی: ۲۳)
”فوٹوگرافی میں اعتبار ذی روح کی تصویر کے وجود کا ہی کیا جائے گا، باوجود یہ کہ اس کے حصول

کا اسلوب اور اس پر صرف کردہ محنت مختلف نوعیت کی ہو۔ فتنہ کے تواعد میں یہ امر مسلمہ ہے کہ شرعی حکم اپنی علت کے وجود اور عدم وجود کے ساتھ ہی مربوط رہتا ہے۔“

بہر حال ان جوابی دلائیں کا مطالعہ ان کی کتب میں کیا جاسکتا ہے، جہاں اس موقف کی پوری تر دید بھی موجود ہے۔ مذاکرہ میں حافظ محمد زیر نے اس موقف کی طرف اشارہ کیا تھا۔ ◎ آخری گروہ کا دوسرا طبقہ وہ ہے جنہوں نے اصل کے اعتبار سے ہی اس مسئلہ کو شرعاً جائز قرار دیا ہے، اور وہ پاکستان میں جاوید احمد غامدی صاحب کا ادارہ المورڈ ہے جو اصلاً ہی اس بنا پر تصویر کو فی ذات جائز بلکہ مرغوب مطلوب قرار دیتا ہے کیونکہ اللہ تعالیٰ جمال کو پسند کرتے ہیں۔ یہ لوگ قرآن کریم کی آیت میں حضرت سلیمان کے واقعہ سے یہ استدلال کرتے ہیں کہ ایسا ممکن نہیں کہ حضرت سلیمان کے لئے تو ایک فعل جائز ہو اور قرآن اس کو جائز قرار دے، لیکن شریعتِ محمدی میں آکر یہ پسندیدہ فعل لشکر نہ موم خہہ جائے، اور احادیث میں ان کی حرمت اور شناخت کا بیان آجائے۔

زیادہ مناسب ہے کہ اس موقف کو تیرے کی بجائے مستقل چوتھے گردہ کے طور پر سمجھا جائے کیونکہ غامدی حلقة ہاتھ سے بنی ہوئی تصویر اور مجسموں کو بھی جائز قرار دیتا ہے۔ چنانچہ تصویر کی حرمت کے مروجہ شرعی موقف پر شدید تلقید کرتے ہوئے غامدی حلقة تصویر کی حرمت کو خالصتاً خارجی و جوہات پر موقوف تھہراتا اور احادیث میں بیان کردہ حرمت و شناخت کو ان خارجی و جوہات کے خواہی سے ہی مخصوص قرار دیا نظر آتا ہے۔ تجد پسندوں کا یہ طبقہ ایسا ہے جو ہر نوعیت کی تصویر کو براہ راست مطلوب قرار دیتا ہے۔ ان کا مجسمہ سازی کے بارے میں بھی یہی موقف ہے بلکہ وہ اس سلسلے میں ذی روح اور غیر ذی روح میں بھی کوئی فرق نہیں کرتے۔ ان کی نظر میں فی زمانہ تصویری شرک کی بجائے معلومات کو آسانی منتقل کرنے اور یادداشت کو محفوظ رکھنے کی خاطر استعمال ہو رہی ہے جو ایک تمدنی ضرورت ہے، جس کی اسلام میں اس کی

☆ حالاً نکلہ حضرت سلیمان کے تماثیل کے بارے میں علماء کا یہ موقف ہے کہ وہ بے جان اشیا کی تماثیل تھیں یا ان کی اجازت صرف ان کی شریعت تک محدود تھی، احادیث میں واضح طور پر بکثرت آجائے اور نبی کریم ﷺ کے صحابہ کرام کو تصویریں مٹانے کے مشن پر متعدد بار بھیجئے سے شریعتِ محمدی کا موقف اس بارے میں بالکل واضح اور ہیں ہے۔ اب بہن بھائیوں کی آپس میں شادی وغیرہ کو بھی کیا محض اسی بنا پر آج گوارا کر لیا جائے؟

کوئی ممانعت موجود نہیں۔ فن مصوری کے بارے میں ایک سوال پر ان کا جواب ملاحظہ فرمائیے:

”وہ فن جس پر شرعاً کوئی اعتراض نہیں..... قرآن مجید اس پر کوئی تنقید نہیں کرتا بلکہ سلیمان علیہ السلام کے اس فن سے فائدہ اٹھانے کو اللہ کا فضل قرار دیتے ہوئے اس پر شکر بجالانے کو کہتا ہے، ظاہر ہے کہ وہ فن اپنے اندر ایسی شرافت رکھتا ہے کہ اسے کوئی بھی مسلمان اختیار کرے۔“

(تصویر کا مسئلہ از محمد رفیع مفتی: ص ۹۶)

بہرحال اس آخری گروہ کا موقف بھی یہ ہے کہ اُنہیں پر آنا شرعی حوالے سے کوئی ناپسندیدہ امر نہیں بلکہ شریعت کے حکم ممانعت میں ہر تصویر سرے سے داخل ہی نہیں۔

نتیجہ و شمرہ

ذکورہ بالا تینوں گروہوں کے جہاں مسئلہ تصویر پر موقف باہم مختلف ہیں، وہاں اس مسئلہ کے جواز کے لئے ہر صاحب علم نے اپنے اپنا اسلوب استدلال اختیار کیا ہے۔ ایسا تو ضرور ہوا کہ کوئی شخصیت کھلے بندوں اس معاملہ کو جائز قرار دے رہی ہے اور کوئی جبوری و اضطرار یا حالات کے جر کے نام پر بادلی خواستہ اس ضرورت کو تسلیم کر رہی ہے۔ ظاہر ہے کہ ہر موقف کے استدلال اور توجیہ سے متاثر میں بھی خاطر خواہ فرق واقع ہوتا ہے، چنانچہ پہلے گروہ کے موقف اضطرار یا اخف الصریف کے مطابق تین حالات میں تصویر کی گنجائش نکالی جائے گی اور وہ بھی بادلی خواستہ۔ جبکہ پہلے گروہ کے دوسرے موقف کے مطابق گڑیوں کے کھیل سے استدلال کرتے ہوئے یا مقاصد عامہ کے تحت ایسی تمدنی ضروریات کے لئے تصویر کی اجازت ہوگی جن کا حصول شریعت میں اصلاً جائز ہو۔

دوسرے گروہ کے مطابق تصویر تو حرام ہے لیکن وصفِ دوام نہ ہونے کے سبب وہ اُنہیں اور ویڈیو کو حرمت۔ تصویر سے نکال لیتے ہیں۔ اس لئے ان کے ہاں اُنہیں، ویڈیو اور ڈیجیٹل کیمروں کو حسب خواہش استعمال کیا جاسکتا ہے۔

جبکہ تیسرا گروہ کے ہاں فوٹوگرافی تصویر کا مصدقہ ہی نہیں، اس لئے صرف وہی تصویر حرام ہے جو ہاتھ سے بنائی جائے۔ چنانچہ تصویر بنانے اور فلم و ویڈیو کی کھلی اجازت ہے، بلکہ آخری موقف کے مطابق تو یہ مطلوب شے ہے۔ بہر طور اب آپ ان تقاریر کو خود بھی ملاحظہ فرمائیے۔ پروگرام کے آخر میں متفقہ طور پر منظور کی گئی قرارداد حسب ذیل ہے:

”ملی مجلس شرعی کے زیر انتظام اس کے مستقل ارکان اور جملہ مکاتب بر قلم کے علماء کرام کا یہ وضع ترا جلاس اس رائے کا اظہار کرتا ہے کہ اسلام کا حیات آفریں پیغام و مرسوموں تک جلد اور مؤثر انداز میں پہنچانے اور اسلام اور مسلمانوں کے خلاف غلط فہمیوں اور پروپیگنڈے کے ازالے کے لیے علماء کرام کوئی وی پروگرام میں حصہ لینا چاہیے اور الکٹرائیک میڈیا کے لیے ایسے تعمیری، اصلاحی اور تعلیمی پروگرام بھی تیار کیے جانے چاہیں جو شرعی مکرات سے پاک ہوں، اسلامی دعوت و اصلاح اور تبلیغ کے لیے مفید ہوں اور جن سے اسلام اور مسلمانوں کے خلاف ناجائز اور بکروہ پروپیگنڈے کا نتارک ہوتا ہو۔“

جامعہ سلفیہ، فیصل آباد کے شیخ الحدیث مولانا عبد العزیز علوی صاحب نے اس قرارداد

پر اپنے قلم سے یہ اضافہ کیا اور اس پر اپنے دستخط ثبت کئے کہ ”میڈیا پر جو تصاویر آتی ہیں، ان کو ناجائز اور حرام سمجھتے ہوئے إلا من أکره و قلبه مطمئن کے پیش نظر میڈیا سے دفاع اسلام درست ہے۔“

اس موقع پر مولانا حافظ صلاح الدین یوسف نے بھی ایک تحریر بطور قرارداد تیار کی تھی جو پیش تو نہ کی جاسکی، البتہ معلومات اور موقف کے اظہار کے لئے اس کا مسودہ ملاحظہ فرمائیے: ”اہل سنت کے تینوں مکاتب بر قلم الحدیث، دیوبندی اور بریلوی علماء کا ایک اجتماع جامعہ اسلامیہ، جو ہر ناؤں لا ہور میں بتارخ ۱۳ اپریل ۲۰۰۸ کو منعقد ہوا۔ موضوع تھا:

تبلیغ و دعوت کے لئے الکٹرائیک میڈیا (ٹی وی، ایٹرنسیٹ وغیرہ) کا استعمال جائز ہے یا نہیں؟ تمام علماء نے اپنی اپنی رائے کا اظہار کیا اور اس موقف پر تقریباً تمام علماء نے اتفاق نظاہر کیا کہ

④ تصویر کی حرمت قطعی اور ابدی ہے، اس کے جواز کی کوئی گنجائش نہیں۔

④ تصویر ہاتھ سے بنی ہوئی ہو یا کیمرے کے ذریعے سے، دونوں میں کوئی فرق نہیں اور دونوں ہی یکساں طور پر حرام ہیں۔

④ آج کل بعض لوگ دینی رہنماؤں، بزرگوں اور پیروں کی تصویریں فریم کر کر دکانوں اور گھروں میں آویزاں کرتے ہیں، اسی طرح بعض علماء اور نعمت خوانوں کی تصاویر پر بنی اشتہارات عام شائع ہو رہے ہیں، یہ سب ناجائز اور حرام ہیں۔

④ تاہم ٹی وی وغیرہ پر لادینیت کی جو بیخار ہے، اس کے سداب کے لیے علماء کے تبلیغی پروگراموں میں حصہ لینے کی اسی طرح گنجائش ہے جیسے شاختی کارڈ اور پاسپورٹ وغیرہ کے

لیے با مرجبوری تصویر کا جواز ہے۔“

آخر میں سعودی عرب کی دائمی فتویٰ کوسل کا فتویٰ بھی ملاحظہ فرمائیے:

”النهی عن التصویر عام دون نظر إلى الآلة والطريقة التي يكون بها التصویر. أما التلفزيون فيحرم ما فيه من غناء أو موسيقى وتصوير وعرض صور ونحو ذلك من المنكرات ويباح ما فيه من محاضرات إسلامية ونشرات تجارية أو سياسية ونحو ذلك مما لم يرد في الشرع منعه وإذا غالب شره على خيره كان الحكم للغالب“

”تصویر کی حرمت عام ہے، چاہے آلم یا کسی بھی طریقہ سے تصویر لی جائے۔ البتہ اُن پر گانے، موسيقی اور تصاویر جیسی ممکرات حرام ہیں، لیکن اسلامی پیغمبر، تجارتی اور سیاسی خبریں جن کی شریعت میں ممانعت وار نہیں، جائز ہیں۔ البتہ جب ان کا شرخیر پر غالباً آجائے تو اعتبار غالب کا ہوگا۔“ (فتاویٰ اللجنۃ الدائمة: ۱/۲۷۳، فتویٰ نمبر: ۵۸۰۶)

ذکورہ بالا قراردادوں اور فتاویٰ سے یہ بات البتہ کھل کر واضح ہو جاتی ہے کہ موجودہ حالات میں تصویر کی حرمت کی بنابرائی وی مذاکروں مباحثوں میں شرکت نہ کرنا شرعی طور پر کوئی وزن نہیں رکھتا۔ کوئنکہ پاکستان کے جملہ مکاتب فکر کے علمانے تبلیغ اسلام کے لئے تصویر کو گوارا یا جائز سمجھنے پر اتفاق کیا ہے، البتہ کسی انتظامی مشکل یا اُن پروگرام کی نوعیت و ترتیب کے پیش نظر اس سے وقتی طور پر ضرور گریز کیا جاسکتا ہے۔ علمانہ صرف اس حوالے سے مزید کوششیں بروے کار لاتے ہوئے اپنے تجربہ و استدلال کو کام میں لانا چاہئے بلکہ دیگر ایسے ذرائع جن کے بارے میں کسی قسم کی حرمت کا کوئی سوال ہی پیدا نہیں ہوتا، ان تک بھی اپنی دعوت کو وسیع کرنا چاہئے مثلاً ایف ایم ریڈ یو چینل اور انٹرنیٹ وغیرہ۔

یاد رہے کہ موجودہ متفقہ فتویٰ کا محکم وہ صورتحال ہے جس نے اُن پر چینلوں کی کثرت کے حوالے سے جنم لیا ہے، اس کا شافعی و کافی جواب اُسی مقام پر ہی دیا جاسکتا ہے جہاں سے یہ فتنہ پیدا ہو رہا ہے۔ علماء کے روایتی ذرائع دعوت، منبر و محراب اور رسائل و جرائد سے نئے پیدا ہونے والے فکری انتشار کا مدد اور مکن نہیں۔ فی الوقت علماء کے منصب تبلیغ دین کے حوالے سے یہ المذاک صورتحال درپیش ہے کہ عوام کے دینی رجحانات و تصویرات مسخر کئے جارہے ہیں، اس لئے اس کا شافعی جواب ہر صورت دیا جانا چاہئے۔ اللہ تعالیٰ علاما کو اپنے فرائض منصبی کو مزید بہتر طور پر پورا کرنے کی صلاحیت سے بہرہ در فرمائے۔ (حافظ حسن مدنی)

مسئلہ تصویر پر بعض مصادر و مراجع

مناقش

- ◎ الجواب المفید فی حکم التصویر (عربی / اردو) ص ۲۰
شیخ عبد العزیز بن عبد الله بن باز
- ◎ حکم الإسلام فی التصویر (عربی) ص ۶۸
شیخ ابن باز، شیخ البانی، شیخ صالح فوزان، شیخ صابونی
- ◎ حکم التصویر الفتوغرافی (عربی) ص ۲۵
شیخ ولید بن راشد السعیدان
- ◎ تصویر سازی اور فوٹو گرافی کی شرعی حیثیت ص ۶۲
مولانا گوہر رحمن
- ◎ تصویر کے شرعی احکام (اردو)
مولانا مفتی محمد شفیع
- ◎ أحكام التصویر في الشريعة الإسلامية (عربی / اردو) ص ۲۵
شیخ عبد الرحمن عبد الخالق، کویت
- ◎ حکم التصویر و حکم اقتناe الصور و حکم الصور التي تمثل الوجه
شیخ محمد بن صالح العثیمین (عربی / اردو) ص ۱۲
- ◎ الجواب الشافی فی ایاحة التصویر الفتوغرافی (عربی)
شیخ محمد بخيت المصری
- ◎ حکم التصویر الفتوغرافی (عربی / اردو)
شیخ محمد بن صالح العثیمین
- ◎ فوٹو گرافی کا جواز (اردو)
رانا محمد شفیع پسروی
- ◎ تصویر کا مسئلہ (اردو)
محمد رفیع مفتی
- ◎ جواز تصویر (اردو)
مفتی ڈاکٹر غلام سرور قادری